

महाराष्ट्र टाइम्स

दिवाळी अंकांची ई-आवृत्ती

Maharashtra Times | Updated: Oct 12, 2016, 04.00AM IST

म. टा. खास प्रतिनिधी, मुंबई

दिवाळी अंकांचा वाचकवर्ग कमी होत असल्याची खंत दरवर्षीच प्रकाशक व्यक्त करतात. वर्षानुवर्षांचे बांधील वाचक दिवाळी अंक विकत घेतात, मात्र नव्याने तयार होणाऱ्या वाचकवर्गाची संख्या फारशी नाही, अशी तक्रारही होते. त्यामुळे ई-आवृत्तीच्या माध्यमातून युवावर्गाला दिवाळी अंकाकडे आकर्षित करण्याचा प्रयत्न आता केला जात आहे. यंदा प्रपंच प्रकाशनाने छापिल आवृत्तीच्या आधी प्रपंच आणि मानिनीची ई-आवृत्ती प्रकाशित केली आहे. विजयादशमीच्या मुहूर्तावर बुकगंगा वेबसाइटवर हे प्रकाशन करण्यात आले.

अनेक दिवाळी अंक मुंबई-पुण्यासारख्या शहरांमध्ये उपलब्ध असतात. हे अंक बाहेर मिळायला अडचणी निर्माण होतात, त्यामुळे बाहेरगावाहून मागणी वाढत असल्याचे बुकगंगाच्या सुप्रिया लिमये यांनी सांगितले. तर गेल्या वर्षी साधारण १०० दिवाळी अंक ऑनलाइन उपलब्ध होते. हे अंक सुमारे ४ ते ५ हजार वाचकांनी डाऊनलोड केल्याची माहिती बुकगंगाचे संस्थापक मंदार जोगळेकर यांनी दिली. निवृत्ती घेतलेल्या व्यक्तींकडून हळूहळू ई-अंकांची मागणी वाढत आहे. २०१४ च्या दिवाळी अंकांपेक्षा २०१५ साली डाऊनलोड करण्यात आलेल्या ई-दिवाळी अंकांची संख्या दुप्पट होती, अशीही माहिती त्यांनी दिली. सर्वसाधारणपणे छापिल अंक प्रकाशित झाल्यानंतर ई-अंक प्रकाशित करण्यात येतो. मात्र २५ ते ३५ वयोगटातील वाचकांना आकर्षित करून घेण्यासाठी यंदा छापिल दिवाळी अंकाच्या आधी ई-आवृत्ती प्रकाशित करण्याचा निर्णय घेतल्याचे प्रपंच प्रकाशनचे संपादक महेंद्र कानिटकर यांनी सांगितले. या दोन्ही ई-अंकाची जेव्हा सोशल नेटवर्किंगच्या माध्यमातून जाहिरात करण्यात आली तेव्हा सुमारे १५९५ लोकांनी याबद्दल चौकशी केल्याचे त्यांनी सांगितले. त्यामुळे ई-अंकाला प्रतिसाद चांगला मिळेल, अशी आशा असल्याचे कानिटकर यांनी सांगितले. १५ ऑक्टोबर रोजी येणाऱ्या कोजागिरी पौर्णिमेला दोन्ही दिवाळी अंक छापिल स्वरूपात प्रसिद्ध करण्यात येणार आहे.